

85 yaşlı kitab ocağı

GDU-nun kitabxanası müəllim və tələbələrin mənəvi evinə çevrilib

Gəncə Dövlət Universitetindəki kitabxana ölkənin ən zəngin ali məktəb kitabxanalarından biridir. Azərbaycan müəlliflərinin əsərlərini, dünya ədəbiyyatı nəşrlərini, bir sıra elmi kitabları mühafizə edən kitabxana müəllim və tələbələrin sevimli məkanına çevrilmişdir.



1938-ci ildən fəaliyyət göstərən kitabxananın fondunda hazırda 348446 nüsxə kitab var. Burada 1 kitabxana mərkəzi, 3 şöbə, 1 filial və 3 qiraət zalı fəaliyyət göstərir. Bu gün kitabxana yalnız kitablar və dövrü mətbuat materialları ilə deyil, həmçinin tammətnli elektron resurslarla da zəngindir və fonda hər il yeni ədəbiyyatlar daxil olur. Bundan başqa, son illər universitet rəhbərliyinin təşəbbüsü ilə kitabxana müasir texnoloji avadanlıqlarla da təmin edilmişdir.

Ümumiyyətlə, kitabxanada müasir texnologiyaların tətbiqinə və kitab fondunun zənginləşdirilməsinə xüsusi diqqət verilir. Burada lokal kompüter şəbəkəsi yaradılmışdır. Şəbəkə yüksək internetlə və kompüterlərlə təmin edilmişdir.

Keçən il kitabxanaya 432 adda 1171 nüsxə müxtəlif profilli ədəbiyyat daxil olmuşdur. On-

lardan 1014 nüsxə Azərbaycan, 68 nüsxə rus, 6 nüsxə isə ingilis dilində olan ədəbiyyatlardır.

Burada filial kimi Nuru Paşa adına kitabxana da fəaliyyət göstərir. Müasir standartlara uyğun təmir edilən, rahat mebel avadanlıqları ilə təmin olunan Nuru Paşa adına kitabxana Filologiya və Xarici dillər fakültələrinin profilinə uyğun bütün ədəbiyyatlarla komplektləşdirilmişdir. Bununla yanaşı, kitabxana dərs vəsaitlərinin elektron versiyası ilə də təmin edilmişdir.

Kitabxanada "Qızıl fond" da yaradılmışdır. Fondada XVIII-XX əsrləri əhatə edən rus, ərəb, fars, alman, əski əlifba ilə nəşr olunmuş kitablar və əlyazmalar saxlanılır. Kitablardan ən qədimi XVIII əsrə aid "Qurani-Kərim"dir.

*Sabir ƏLİYEV,
"Azərbaycan"*